



**FIL-QORTI TAL-MAGISTRATI (MALTA)
BHALA QORTI TA' ĠUDIKATURA KRIMINALI**

MAGISTRAT NATASHA GALEA SCIBERRAS B.A., LL.D

**Il-Pulizija
(Spettur Kevin J. Farrugia)**

vs

**Kevin Saliba
(ID 00215875(M))**

DENUNZJA

Illum, 29 ta' Marzu 2021

Il-Qorti,

Wara li rat illi **Kevin Saliba**, ta' 36 sena, iben il-mejjet Salvu u Dolores nee` Agius, imwield il-Pieta` nhar 1-4 ta' Mejju 1975, resident fil-fond numru 231, Triq Sant'Elena, Sliema u detentur tal-karta tal-identita` bin-numru 00215875(M) kien gie akkużat quddiemha talli f'dawn il-Gżejjer Maltin, fl-10 ta' April 2011 u fil-gurnata ta' qabel:

1. Kellu fil-pussess tiegħu d-droga eroina, speċifikata fl-ewwel skeda tal-Ordinanza dwar il-Mediċini Perikolużi, Kap. 101 tal-Liġijiet ta' Malta meta ma kienx fil-pussess ta' awtorizzazzjoni għall-importazzjoni jew għall-esportazzjoni mahruġ mit-Tabib Prinċipali tal-Gvern, skond id-disposizzjonijiet tar-4 u s-6 Taqsimha tal-Ordinanza u meta ma kienx bil-liċenzja jew xort'oħra awtorizzat li jimmanifattura jew iforni d-droga msemija u mingħajr ma kellu liċenzja li jkollu d-droga msemija fil-

pussess tiegħu u naqas li jipprova li d-droga msemija giet fornuta lilu għall-użu tiegħu skont ir-riċetta kif provdut fir-regolamenti msemija u dan bi ksur tar-regoli tal-1939 dwar il-Kontroll Intern tad-Drogi Perikolużi (GN 292/1939), kif sussegwentement emendati u bi ksur tal-Ordinanza dwar il-Mediċini Perikolużi, Kap 101 tal-Liġijiet ta' Malta;

2. U aktar talli rrenda ruħu reċidiv b'diversi sentenzi tal-Qorti, liema sentenzi saru definittivi u ma jistgħux jiġu mibdula.

Rat is-sentenza mogħtija minnha fir-rigward tal-istess **Kevin Saliba** nhar id-**19 ta' Jannar 2015**, permezz ta' liema sentenza wara li rat it-Taqsimiet IV u VI, l-Artikoli 22(1)(a) u 22(2)(b)(ii) tal-Kap. 101 tal-Liġijiet ta' Malta u r-Regolament 9 tal-Legislazzjoni Sussidjarja 101.02, kif ukoll l-Artikolu 49 tal-Kap. 9 tal-Liġijiet ta' Malta, fuq ammissjoni, sabitu ħati tal-imputazzjonijiet miġjuba kontra tiegħu, iżda bl-applikazzjoni tal-Artikolu 7 tal-Kap. 446 tal-Liġijiet ta' Malta, qegħditu taħt Ordni ta' *Probation* għal żmien tliet snin minn dakinhar tal-istess sentenza, bil-kundizzjonijiet indikati fl-istess Ordni, liema Ordni kellha tiffirma parti integrali mill-istess sentenza.

Il-Qorti wissiet lill-ħati bil-konsegwenzi skont il-liġi kemm il-darba huwa jikkommetti reat ieħor matul dan il-perjodu ta' *Probation* jew jekk jonqos milli jsegwi xi waħda mill-kundizzjonijiet stipulate fl-Ordni tal-*Probation*.

Il-Qorti ordnat li kopja ta' din is-sentenza tintbagħat lid-Direttur tas-Servizzi tal-*Probation* u *Parole*¹;

Rat in-nota tas-*Senior Probation Officer* Ivan Sultana tat-3 ta' Ġunju 2015 li permezz tagħha, huwa nforma lill-Qorti illi l-Uffiċjal tal-*Probation* Marietta Lanzon giet nominata sabiex issegwi lill-*Probationer* matul l-Ordni ta' *Probation* fuq imsemmija²;

Rat ir-rikors tal-Uffiċjal tal-*Probation* Marietta Lanzon, ipprezentat minnha fir-Registru ta' din il-Qorti fit-18 ta' Novembru 2016, li permezz tiegħu għamlet denunzja ai termini tal-Artikolu 21 tal-Kap. 446 tal-Liġijiet ta' Malta u nformat lill-Qorti illi l-*Probationer* i) naqas milli joqgħod għad-direttivi mogħtija lilu mill-istess Uffiċjal tal-*Probation* sabiex huwa joqgħod il-bogħod mill-vizzju tad-droga; u ii)

¹ Ara s-sentenza a fol. 20 *et seq* tal-proċess, kif ukoll l-Ordni tal-*Probation* a fol. 23 *et seq* tal-proċess.

² Ara a fol. 25A tal-proċess.

naqas milli jzomm ruħu f'kuntatt mal-Uffiċju u mal-Uffiċjal tal-*Probation*, skont id-direttivi mogħtija lilu³;

Semgħet ix-xhieda bil-gurament tal-imsemmija Uffiċjal tal-*Probation* u tal-Uffiċjal tal-*Probation* Dorian Cornelius, li kompli jsegwi lill-imputat wara l-Uffiċjal tal-*Probation* Marietta Lanzon u lid-difiża tiddikjara li ma kellhiex provi xi tressaq.

Ikkunsidrat:

Illi din il-Qorti hija sodisfatta illi l-imsemmi **Kevin Saliba** naqas milli jħares il-ħtiġiet tal-Ordni ta' *Probation*, fosthom, li joqgħod għad-direttivi kollha tal-Uffiċjal tal-*Probation* li jistgħu jingħatawlu minn żmien għal żmien u l-ħtieġa illi jibqa' f'kuntatt mal-Uffiċjal tal-*Probation* skont l-istruzzjonijiet li jingħata minnha u li jattendi għal-laqgħat kollha li hija tiffissa minn żmien għal żmien, kif ukoll illi jikkonsulta mal-professjonisti li jigu referuti lilu mill-Uffiċjal tal-*Probation*.

Jirriżulta fil-fatt mix-xhieda tal-Uffiċjal tal-*Probation* illi qabel saret id-denunzja odjerna, il-*Probationer* ma kienx qiegħed jattendi għall-appuntamenti magħha ġewwa d-Dipartiment, reġa' beda jieħu d-droga, ma baqax jattendi ġewwa l-Aġenzija Caritas u lanqas ġewwa ċ-Ċentru tad-*Detox*. L-istess Uffiċjal tal-*Probation* tispjega illi sakemm il-*Probationer* kien qed jistenna li jingħata sentenza oħra minn din il-Qorti, fi proċeduri separati, huwa kien miexi tajjeb u fil-fatt għamel sforz kbir sabiex iżomm il-bogħod mid-droga u kien anke jattendi għall-appuntamenti tiegħu magħha u mal-Aġenzija Caritas, iżda wara li ngħatat is-sentenza f'Mejju 2016 u serraħ rasu, huwa reġa' qabad it-triq tan-niżla. Tgħid illi hija tatu opportunita' bejn Lulju u Diċembru 2016 sabiex jerga' jirradrizza ruħu, iżda huwa ma riedx jaf u hasset li ma setgħet tagħmel xejn iżjed miegħu.

Fil-mori ta' dawn il-proċeduri, imbagħad, sax-xhieda tal-Uffiċjal tal-*Probation* tas-27 ta' Settembru 2017, l-attitudni tal-*Probationer* qajla tgiebet u għalkemm reġa' beda jieħu l-*methadone* u attenda xi drabi ġewwa l-Aġenzija Caritas, din l-attendenza ma kinitx waħda regolari, għamel xhur ma jattendix għall-appuntamenti mal-Uffiċjal tal-*Probation* u baqa' jirriżulta fil-posittiv għad-drogi kokaina u eroina.

Bejn din ix-xhieda ta' Settembru 2017 sax-xhieda tal-Uffiċjal tal-*Probation* tal-20 ta' Marzu 2018, l-attendenza tal-*Probationer* għas-sessjonijiet tiegħu mal-Uffiċjal tal-*Probation* tgiebet, beda jaħdem f'impjeg mhux regolarizzat, beda jattendi ġewwa

³ Ara a fol. 25B tal-proċess.

l-Aġenzija Caritas, daħal dar l-Impenn u anke mar ix-Xelter, iżda sussegwentement irrifjuta li jidhol fil-programm ġewwa San Blas, minkejja li dan kien l-intendiment mal-Uffiċjal tal-*Probation*, u dan skont hu, għaliex ried jagħmel *evening programme*, minkejja li f'dak l-istadju ma kienx eliġibbli għalih.

Mix-xhieda tal-Uffiċjal tal-*Probation* tat-18 ta' Ġunju 2018, imbagħad, jirriżulta illi fil-waqt illi attenda għall-appuntamenti kollha li ngħata mill-Uffiċjal tal-*Probation* mill-14 ta' Mejju 2018 'il quddiem, test tal-urina li ttehidlu fit-13 ta' Ġunju 2018 irriżulta fin-negattiv għad-droga. Minn dakinhar, ħlief għal test wiehed li rriżulta fil-pożittiv għall-kokaina f'Marzu 2019, it-testijiet kollha li ttieħdu lill-*Probationer* ġewwa d-Dipartiment irriżultaw fin-negattiv għad-droga. Sal-aħħar xhieda li ngħatat mill-Uffiċjal tal-*Probation* fis-6 ta' Mejju 2019, huwa kien qed jattendi għas-sessjonijiet mal-istess Uffiċjal tal-*Probation* b'mod iżjed regolari, u meta falla għamel dan ġeneralment minħabba raġunijiet ta' xogħol, żewġ testijiet tal-urina rriżultaw fin-negattiv għal sustanzi lleċiti u kien qed jattendi wkoll ġewwa l-Aġenzija Caritas.

Ikkunsidrat ukoll:

Il-Qorti tqis illi l-*Probationer* wera inkonsistenza kbira waqt il-perjodu tal-Ordni tal-*Probation* u kien hemm perjodu ta' 'l fuq minn sena waqt l-istess Ordni li fih l-atitudni tiegħu kienet tassew ħażina, tant illi fil-maġġor parti la kien jattendi għall-appuntamenti mal-Uffiċjal tal-*Probation*, la ried jattendi ġewwa l-Aġenzija Caritas kuntrarjament għar-rakkomandazzjonijiet tal-Uffiċjal tal-*Probation* u baqa' jagħmel użu mid-droga. Biss ma jistax jingħad illi l-*Probationer* m'għamilx progress fil-mori ta' din id-denunzja. Fil-fatt l-attenzenza tiegħu għall-appuntamenti mal-Uffiċjal tal-*Probation* tjiebet, kif tjiebet ukoll l-attenzenza tiegħu ġewwa l-Aġenzija Caritas, u ħlief għal wiehed, it-testijiet tal-urina bdew jirriżultaw fin-negattiv għal sustanzi lleċiti.

Fiċ-ċirkostanzi, għalkemm kien hemm perjodu fil-mori tad-denunzja li fih il-*Probationer* wera l-intenzjoni li ma riedx isegwi l-Ordni, l-atitudni tiegħu tjiebet ferm, wera iżjed motivazzjoni u impenn lejn ir-rijabilitazzjoni tiegħu u ħalla diversi kampjuni tal-urina li rriżultaw fin-negattiv għal sustanzi lleċiti. F'dan il-kuntest, il-Qorti qegħda tqis ukoll illi l-Ordni tal-*Probation* odjerna skadiet f'Jannar tas-sena 2018, minkejja li huwa kien għadu qed jiġi segwit fuq Ordni separata li skadiet f'Mejju 2019. Għaldaqstant, il-Qorti jidhrilha illi m'għandhiex titratta mal-*Probationer* għar-reat li tiegħu kien instab ħati permezz tas-sentenza tagħha tad-19 ta' Jannar 2015, anke għaliex dan iġib miegħu piena ta' ħabs, bir-riżultat għalhekk illi tali piena taf isservi sabiex tistultifika l-progress li għamel l-istess *Probationer*,

izda qegħda minflok twaħħlu l-ammenda li tikkontempla l-liġi għall-ksur tal-Ordni tal-*Probation*.

Konkluzjoni

Għal dawn il-motivi, il-Qorti wara li rat l-Artikolu 21 tal-Kap. 446 tal-Liġijiet ta' Malta u wara li tqis li ġie ppruvat għas-sodisfazzjoni tagħha illi l-*Probationer Kevin Saliba* naqas milli jsegwi l-htigiet tal-Ordni tal-*Probation* imposta fuqu minn din il-Qorti permezz tas-sentenza tagħha tad-19 ta' Jannar 2015, qed twaħħal lill-istess *Probationer* ammenda ta' mitejn u tletin ewro (€230).

Natasha Galea Sciberras
Magistrat